

تجدید نسل کی جدید صورتیں اسلامی نقطہ نظر سے

موضوع کا تعارف مولانا محمد رفیق بالا کوٹی

نگران شعبہ تخصص فی الفقہ والافتاء

جامعۃ العلوم الاسلامیہ علامہ بنوری ٹاؤن کراچی

خاندانی منصوبہ بندی یا خاندان کی فلاح و بہبود کا مطلب یوں بیان کیا جاتا ہے کہ وسائل اور اخراجات کی اس طرح تنظیم کرنا کہ خاندان کے ہر رکن کو اس کے حقوق ملیں تاکہ وہ اپنے حقوق اور ذمہ داریوں کے سایہ میں ارتقاء کی منازل طے کرے، گویا کہ خاندانی منصوبہ بندی وسائل اور مصارف کے درمیان توازن قائم کرنے کی سرگرمی کا نام ہے۔ اگر خاندانی منصوبہ بندی کا یہ مفہوم درست ہو تو اسے ملکی سیاست و مصلحت کا حصہ کہا جانا چاہیے، مگر امر واقعہ اور مشاہدہ یہ ہے کہ خاندانی منصوبہ بندی یا خاندان کی فلاح و بہبود یا بہبود آبادی کا خوشنما وسیع عنوان ”ضبط ولادت“ کے ذیلی عنوان میں جا کر سمٹ جاتا ہے۔

چنانچہ مذکورہ عناوین کے تحت کوئی بھی پروگرام کسی بھی نیک و بد عنوان سے شروع کیا جائے، اس کا اختتام موافقہ حاصل کی تدابیر و طریق کار پر ہوگا، اور پورا زور اس بات پر نظر آئے گا کہ معاشی ترقی اور اقتصادی خوشحالی کے لئے آبادی کی بڑھتی ہوئی شرح میں اس حد تک کمی لانا ہے کہ وسائل کی قدر آبادی کی شرح سے زیادہ رہے، جس کی واحد صورت یہ ہے کہ آبادی پر مضبوط رکاوٹ بائندھی جائے اور والدین کم سے کم بچے پیدا کریں، اب اس سلسلے میں اہم سوال میاں بیوی کے طبعی جذبات اور ضروریات کا بھی ہے تو اس کے لئے کئی تدابیر اور طریقے متعارف کروائے جاتے ہیں، یہی دراصل خاندانی منصوبہ بندی کا ہدف ہے، گویا خاندانی منصوبہ بندی ایسا کون ہے جو:۔: تجدید نسل (آبادی کا محدود ہونا) ۲:۔:۔: ضبط ولادت (بچوں کی پیدائش میں وقف، بندش) ۳:۔:۔: اور ان دونوں کا بنیادی محرک (فقر و قحط، معاشی بد حالی سے بچنے اور خوشحال ترقی یافتہ زندگی کی خاطر تجدید نسل اور ضبط ولادت کے فلسفے کو اپنانا اور اجاگر کرنا)

نتیجہ کے لحاظ سے خاندانی منصوبہ بندی کا ”بنیادی محرک“ مقدمہ اولیٰ ہے، آبادی کا کنٹرول مقدمہ ثانیہ ہے اور ضبط ولادت (برتھ کنٹرول) ان دونوں کا لازمہ یا نتیجہ ہے۔

”خاندانی فلاح و بہبود“ کی سرگرمیوں کا محور چونکہ ضبط ولادت ہے، اس لیے ہماری گفتگو کا محور بھی ”ضبط ولادت“ ہی رہے گا، البتہ منطقی استدلال کے تحت نتیجے سے قبل دونوں مقدموں کا مختصر جائزہ لینا بھی مناسب ہے، تاکہ عقل پرست طبقہ جان سکے کہ ”ضبط ولادت“ کا موضوع اسلامی ہے یا نہیں؟

اس موضوع کی خدمت میں اگر اسلام کی روح پائی جاتی ہے تو دینی عناوین کے تحت اس موضوع کی خدمت کرنے

والے اہل علم حضرات، تبلیغ دین کا فرض نبھا رہے ہیں، ان کی کوششیں قابل ستائش ہونی چاہئیں، اگر معاملہ اس کے برعکس ہو تو پھر ایک تو ان اہل علم کو اپنے کردار پر نظر ثانی کرنی چاہیے، دوسرے یہ کہ ان کی علمی کاوشیں اس تاویل و تخریف کے زمرے میں شمار ہو سکتی ہیں جن سے امت مسلمہ کو آگاہ کرنا علماء ربانیین کے فرائض میں شامل ہے۔

خاندانی منصوبہ بندی کا تاریخی و واقعاتی پس منظر!

فقروفاقہ، معاشی بد حالی سے نجات یا بچاؤ کے لئے اور خوشحال ترقی یافتہ زندگی گزارنے کی خاطر آبادی کو کم کرنے، غذائی مواد و اجناس اور آبادی کی رفتار میں تناسب قائم رکھنے کا نظریہ کب، کیسے اور کیوں رواج پذیر ہوا؟ فقہی پہلوؤں سے قبل اس کا جائزہ لیتے ہیں، چنانچہ آج سے تقریباً تین سو سال قبل ۱۷۹۸ء میں ٹامس رابرٹ مالٹس نے یہ نظریہ پیش کیا تھا، جسے یہ غم دامن گیر تھا کہ جس رفتار سے انگلستان کی آبادی بڑھ رہی ہے، اگر آبادی کی یہی رفتار رہی تو آئندہ کچھ عرصہ میں آبادی کی شرح، غذائی پیداوار کی قدر کے مقابلے میں جاہ کن ثابت ہو سکتی ہے۔

یہ نظریہ درحقیقت انتہائی نامعقول اور محض وہم تھا، اس لیے مالٹس کے ہم وطن اور ہم عصر دانشوروں نے اسے پذیرائی نہ بخشی، بلکہ خود مالٹس نے اپنے نظریہ کو قابل ترسیم جانتے ہوئے ۱۸۰۳ء کو اپنے تحریری مقالے میں کچھ ترمیمات کیں۔ ۱۸۳۲ء کو اس نظریہ کے لازمہ اور نتیجہ (مانع حمل) کی معقولیت و اہمیت سمجھانے کے لئے ایک امریکی فلاسفر ”چارلس کنولٹن“ نے ایک پمفلٹ لکھ کر مشہور کرنے کی کوشش کی، جسے اس کے معاشرے نے فحش اور ناشائستہ قرار دیتے ہوئے مسترد کر دیا، بلکہ حکومتی کارروائیوں سے ضبط بھی کر لیا کرتے تھے، چنانچہ ۱۸۷۷ء میں اس قسم کے پمفلٹس بیچنے پر مقدمہ بھی چلایا گیا، مگر ہردور میں اس نظریے کو کہیں نہ کہیں سہارا ملتا رہا، اسی اثناء میں ۱۸۷۸ء میں اس نظریہ کو ہالینڈ میں ایک کلینک قائم کرنے کی کامیابی حاصل ہوئی، پھر اس طرز کا ایک کلینک ۱۹۲۱ء کو لندن میں قائم ہوا۔

اسی طرح ۱۹۱۹ء میں ”مارگریٹ سینگر“ نامی خاتون نے بروکلن (امریکہ) میں اس نوعیت کا کلینک کھولا تو اسے پولیس نے بند کر دیا، مزہ سینگر کو قید کر دیا گیا، مگر وہ دنیا کی سب سے پہلی تنظیم ”برتھ کنٹرول لیگ“ بنانے میں کامیاب ہو گئی، یوں رفتہ رفتہ یہ سلسلہ آگے بڑھتا گیا اور پابندیوں کا سلسلہ بھی بتدریج نرم ہوتا گیا اور مانع حمل تدابیر نے مستقل مشغلہ کی حیثیت اختیار کر لی۔ اور بلاخر ۱۹۳۶ء میں موافق حمل تدابیر ہر قسم کی پابندیوں سے مغرب کے ہاں قانوناً و مذہباً آزاد ہو گئیں، بلکہ آگے

چل کر اس آزادی کو دسمبر ۱۹۶۷ء میں باقاعدہ بین الاقوامی موضوع کی حیثیت سے اقوام متحدہ میں زیر بحث لایا گیا اور ایک اسٹیٹ منٹ پالیسی طے کی گئی، اس موقع پر دنیا کے تقریباً ۱۲۶ ارکان نے شرکت کی، ۳۰ نے برتھ کنٹرول پالیسی پر دستخط کئے، جن میں دیگر چند اسلامی ممالک کے علاوہ پاکستان بھی شامل تھا (مستفاد، از تفسیر ماجدی، از دریا آبادی، نظریۃ الاسلام الی تنظیم النسل، دکتور، فقہی مضامین، ڈاکٹر عبدالواحد صاحب، فقہی مباحث، قاسمی، ضبط ولادت۔)

پاکستان میں اس نظریہ کی آبیاری

سوئے اتفاق سے یہ پاکستان کے لئے وہ بد قسمت ایام تھے، جن میں ”ادارہ تحقیقات اسلامی“ کے زیر عنوان طہین کی ایک جماعت اسلام کا جدید ایڈیشن تیار کرنے کی خدمت انجام دے رہی تھی، چنانچہ اس جماعت نے بھی اس موضوع (برتھ کنٹرول) کی خوب خوب خدمت کی اور مغرب کی نمک حلائی کا بھرپور حق ادا کیا اور اس موضوع پر انہوں نے اپنے مخصوص زاویہ نگاہ سے ایسے شرعی دلائل و حوالے بھی برآمد کر ڈالے، جن کے ذریعہ اسلامی جمہوریہ پاکستان کے دین دار معاشرہ کو ماتحت اور سینگر کا نظریہ عین اسلام باور کرانے میں مدد مل سکے، ”ادارہ تحقیقات اسلامی“ کی الحادی ٹیم یوں تو خود بھی تحریقات اور تاویلات باطلہ میں ماہرانہ اختصاص کی حامل تھی، اسے کسی اور سے تعاون کی قطعاً ضرورت نہ تھی، مگر یہ بھی حقیقت ہے کہ بالعموم مغرب کا فکری و عملی طوفان جب بھی اسلامی دنیا کی طرف اٹھتا ہے تو وہ ”مصر“ سے اسلامی سرٹیکٹ ساتھ لیکر آتا ہے، ”ادارہ تحریقات اسلام“ کی خوش قسمتی اور اہل اسلام کی بد قسمتی سے ضبط ولادت کے موضوع پر مصر کے ایک دکتور ۱۹۶۵ء میں اس موضوع کی بہت بڑی خدمت کر کے فارغ ہو چکے تھے، جنہوں نے اس صیہونی نظریے کو اس قدر زور دار طریقے سے ”اسلامی نظریہ“ باور کرانے کی کوشش کی کہ ادارہ تحقیقات والوں کی ضرورت بھی تمام و کمال پوری ہوئی، انہیں نئے اجتہادات کی زحمت سے مستغنی کر دیا ”دکتور سلام ماکور مصری“ نے ضبط ولادت کے نظریے کو اسلام کے ایک اہم جزء کی حیثیت سے سمجھانے کے لئے جتنی ممکنہ نصوص ہو سکتی تھی ان سے استتراتی اوزاروں کے ساتھ ایسے دلائل گھڑے ہیں کہ بعد والے تمام مجوزین کے لئے اب تک تو شرفساد بنا ہوا ہے۔ اپنے فکری ہیروکاروں پر دکتور موصوف نے مزید کرم یہ بھی فرما رکھا ہے کہ تھیدی نسل، ضبط ولادت اور آبادی پر رکاوٹ کی نفی کرنوالی نصوص میں زبردست تاویلیں بھی کر دی ہیں

میرے خیال میں جو آدمی، تھیدی نسل کے صیہونی نظریہ کو اسلامی کہنے کے لئے بعند ہو، دین اسلام میں تحریف کی حدود سے گھبراتا نہ ہو اور دین میں مداخلت اس کے ہاں معمولی چیز ہو وہ دکتور سلام ماکور کے استنباطات اور اس کی تاویلات کو لیکر ضبط ولادت (تھیدی نسل) کے فکر و عمل کو ”اسلامی“ کہہ سکتا ہے۔

یک مسلمان کے لئے تفصیل میں جائے بغیر جس قدر شواہد کی ضرورت ہے، وہ ملاحظہ ہوں۔

۱:۔۔۔ افرادی قوت اور عددی کثرت، اللہ تعالیٰ کے ان احسانات میں سے ہے جو اللہ تعالیٰ نے بطور خاص جتلائے

ہیں، سورۃ اعراف میں ارشاد ہے:

”واذکروا اذ کنتم قلبیالکثر کم..... الآیة۔ (الاعراف ۸۶)

ترجمہ:۔۔۔ ”اور یاد کرو جب تم تھوڑے تھے، پھر تمہیں بڑھا دیا“

۲: ذخیرۃ احادیث میں ایسی لاتعداد نصوص موجود ہیں، جن میں واضح طور پر یہ مضمون موجود ہے کہ افرادی قوت میں اضافہ، مردم شماری میں کثرت، زیادہ اولاد کی پیدائش اور خواہش، اسلام کا بنیادی تقاضا ہے، حضور صلی اللہ علیہ وسلم نے اس تقاضے کو کبھی ترغیب کی صورت میں، کبھی دعاء کی صورت میں اور کبھی صریح تاکید کی صورت میں بیان فرمایا ہے، اس موضوع پر چند احادیث ملاحظہ ہوں۔

۱: "عن ام سلیم انها قالت: یا رسول اللہ! خادمک انس ادع اللہ لہ، فقال: اللہم اکثر مالہ وولده وبارک لہ فیما اعطیتہ، قال انس: فواللہ مالی لکثیر، وان ولدی وولد ولدی يتعادون علی نحو المائة الیوم." (مسلم: ۲۹۸۳)

ترجمہ: "حضرت ام سلیم سے روایت ہے کہ انہوں نے کہا یا رسول اللہ! آپ اپنے خادم حضرت انسؓ کے لئے دعا فرمادیں، آپ ﷺ نے فرمایا: اللہ اس کے مال و اولاد کو زیادہ کرے اور برکت دے اس میں جو اس کو دیا ہے۔ حضرت انسؓ فرماتے ہیں: اللہ کی قسم میرا مال بھی بہت ہے اور میری اولاد اور اولاد کی اولاد آج سو سے بڑھ کر ہیں۔"

۲: "تزوجوا الودود الولود فانی مکاتر بکم الامم....." (ابو داؤد، ۵۲)

ترجمہ: "..... محبت کرنے والی، زیادہ بچے جننے والی عورت سے شادی کرو، میں دوسری امتوں کے مقابلے میں تمہاری کثرت پر فخر کروں گا۔"

۳: "وعن عیاض بن غنم قال: قال لی رسول اللہ صلی اللہ علیہ وسلم ذات یوم: یا عیاض! لا تزوجن عجوزا ولا عاقرا فانی مکاتر بکم." (متدرک حاکم: ۳۳۹، ۴: دار المعرفۃ)

ترجمہ: "حضرت عیاض بن غنم سے روایت ہے کہ ایک دن رسول کریم ﷺ نے مجھ سے فرمایا: اے عیاض! عمر رسیدہ اور ہانچھ عورت سے ہرگز نکاح نہ کرنا، کیونکہ میں تمہاری کثرت پر فخر کروں گا۔"

۴: "إنی فرطکم علی الحوض، وانی مکاتر بکم الامم فلا تقتلن بعدی." (سنن ابن ماجہ: ص: ۲۸۳)

ترجمہ: "..... حوض پر میں تمہارا پیش رو ہوں گا اور میں تمہارے ذریعہ دیگر امتوں پر فخر کروں گا، پس میرے بعد قتل و قتل ہرگز نہ کرنا۔"

۵: "وانی مکاتر بکم الامم او الناس فلا تسودوا وجہی." (شرح مشکل الآثار: ۳۳۱)

ترجمہ: "..... میں دوسری امتوں کے مقابلے میں تمہاری کثرت پر فخر کروں گا، تم ہرگز مجھے رسوا نہ کرنا۔"

۶: "وانی مکاتر بکم الامم، لا تسودن وجہی." (الاحاد المنانی: ۳۵۵)

ترجمہ: "..... میں دوسری امتوں کے مقابلے میں تمہاری کثرت پر فخر کروں گا، تم ہرگز مجھے رسوا نہ کرنا۔"

۷: "عن محمد بن سیرین قال: قال رسول اللہ صلی اللہ علیہ وسلم: دعوا الحسنة العاقرة

وتزوجوا السوداء الولود، فانی اکائر بکم الامم يوم القيامة، حتى السقط يظل محبطينا اى متفضبا، فيقال له: ادخل الجنة، فيقول: حتى يدخل ابواى، فيقال: ادخل انت وابوالك۔
(مصنف عبد الرزاق: ۱۶۰۸)

ترجمہ:- ”محمد بن سيرين سے روایت ہے کہ رسول اللہ ﷺ نے ارشاد فرمایا: خوبصورت بانجھ عورت کو چھوڑ دو اور کالی زیادہ بچے جننے والی عورت سے نکاح کرو، میں تمہاری کثرت کے ذریعہ قیامت کے دن اور امتوں پر فخر کروں گا، یہاں تک کہ..... اس سے کہا جائے گا کہ جنت میں داخل ہو جاؤ، وہ کہے گا: میں اس وقت تک جنت میں داخل نہیں ہوں گا جب تک میرے والدین کو بھی جنت میں داخل نہ کیا جائے، پس کہا جائے گا تم اپنے والدین کے ساتھ جنت میں داخل ہو جاؤ۔“

۸:- ”ان رجلا أتى النبي صلى الله عليه وسلم فقال: ابنة عم لي ذات ميسم ومال، وهي عاقرة ألفتزوجها؟ فنهاه عنها، مرتين أو ثلاثا، ثم قال: لامرأة سوداء ولود أحب التي منها، أما علمت أني مكائر بكم الامم۔“ (مصنف عبد الرزاق: ۲۱۶)

ترجمہ:- ”ایک آدمی حضور ﷺ کی خدمت میں حاضر ہوا اور کہنے لگا: میرے چچا کی بیٹی مالدار عورت ہے اور وہ بانجھ ہے، کیا میں اس سے نکاح کر لوں؟ آپ ﷺ نے اس شخص کو اس نکاح سے منع کیا، دو یا تین بار فرمایا: کالی زیادہ بچے جننے والی عورت مجھے اس سے زیادہ پسند ہے، کیا تم نہیں جانتے کہ میں تمہاری کثرت پر دیگر امتوں کے مقابلے میں فخر کروں گا۔“

۹:- ”قال النبي صلى الله عليه وسلم: أن تنكح سوداء ولودا خير من أن تنكحها حسناء جملاء لا تلد (مصنف ابن ابی شیبہ: ۲۱۶)

ترجمہ:- ”حضور ﷺ نے ارشاد فرمایا: کہ تم کالے رنگ والی زیادہ بچے جننے والی عورت سے نکاح کرو، یہ بہتر ہے اس سے کہ تم خوبصورت حسین وجمیل بانجھ عورت سے نکاح کرو۔“

۱۰:- ”سوداء ولود خير من حسناء لا تلد، إني مكائر بكم الامم حتى بالسقط۔“ (المعجم الكبير، معاوية بن حكم السلمي: ۳۱۶۹)

ترجمہ:- ”کالے رنگ کی زیادہ بچے جننے والی عورت بہتر ہے خوبصورت بانجھ عورت سے، میں تمہاری کثرت کے ذریعہ دیگر امتوں کے مقابلے میں فخر کروں گا، یہاں تک کہ گراہو الوعظ ابھی کثرت میں شمار ہوگا۔“

اس مضمون کی بے شمار حدیثیں کتب حدیث میں موجود ہیں، بطور نمونہ یہ چند احادیث ان اہل اسلام کے لئے نقل کی جارہی ہیں جو حدیث کو حجت مانتے ہیں اور صریح حدیثوں کے مقابلے میں کٹھیتوں کو دین و ایمان کے سنائی خیال کرتے ہوں، ورنہ ایک نظریہ قائم کر کے اس کے تحت دلائل جمع کرنے اور اس کے معارض دلائل کو رد کر دینے والوں کا تاقیامت کوئی علاج نہیں، کیونکہ ایسے لوگوں کے لئے تاقیامت امہال و انظار کا فیصلہ خداوندی صادر ہو چکا ہے۔

ایک مسلمان کی حیثیت سے اگر کوئی شخص ”خاندانی منصوبہ بندی“ کے حوالے سے شریعت کا واضح موقف جاننا

چاہے اور مزاج نبوت اپنانا چاہے تو اس کے لئے درج بالا صریح روایات کافی ہیں، ایک بادی النظر شخص بھی ان روایتوں سے مندرجہ ذیل فوائد اخذ کر سکتا ہے:

- ۱..... مسلم آبادی کی کثرت اور بڑھوتری، حضور صلی اللہ علیہ وسلم کی آرزو اور تمنا تھی۔
 - ۲..... حضور صلی اللہ علیہ وسلم نے اولاد کی کثرت اور بہتات کے لیے خصوصی ترغیبات دی ہیں۔
 - ۳..... افراد امت اور کثرت اولاد کے لیے حضور صلی اللہ علیہ وسلم نے خصوصی دعائیں ارشاد فرمائی ہیں۔
 - ۴..... امت کی کثرت کو آپ صلی اللہ علیہ وسلم نے باعثِ فخر اور قلت (محدود ہونے) کو باعثِ شرمندگی ٹھہرایا ہے۔
 - ۵..... کثرت میں ناتمام لوتھرا (گرا ہوا حمل) بھی شمار ہوگا۔
 - ۶..... حسن و جمال اور مال و متاع جیسے کمالات کی بجائے حضور صلی اللہ علیہ وسلم نے کثرت ولادت اور تولیدی صلاحیت کو باعثِ کمال اور لائقِ نکاح قرار دیا۔
- اب سوال یہ ہے کہ جو اہل علم ”عزل“ کی رختوں کے سہارے مروجہ خاندانی منصوبہ بندی/ضبط ولادت کا جواز بتانے کے لیے مختلف دلائل پیش کرتے ہیں، کیا وہ مسلمانوں کو یہ بتا سکتے ہیں کہ:
- ۱..... کیا مروجہ خاندانی منصوبہ بندی کے جواز کے لیے اس درجہ کی کوئی ایک روایت بھی موجود ہے، جس میں یہ صراحت ہو کہ آبادی کم رکھنا اور بچوں کی تعداد ہرگز نہ بڑھانا؟
 - ۲..... خاندانی منصوبہ بندی کی نفی کرنے والی روایات جس قدر صریح اور واضح ہیں، کیا اس کو ثابت کرنے والی روایات بھی اس قدر صریح اور واضح ہیں؟
 - ۳..... کیا پورے ذخیرہ حدیث میں کوئی ایک ایسی روایت پائی جاتی ہے جس میں حضور صلی اللہ علیہ وسلم نے یہ ارشاد فرمایا ہو کہ زیادہ بچے پیدا کرو گے تو فقر و فاقہ اور تنگدستی کا شکار ہو جاؤ گے؟
 - ۴..... کیا کوئی ایک ایسی (ضعیف ہی سہی) روایت مجوزین بتا سکتے ہیں جس میں ارشاد ہو کہ اپنی آبادی کو کم رکھنا، ورنہ قیامت میں مجھے شرمساری کا سامنا ہو سکتا ہے؟
 - ۵..... مجوزین حضرات کوئی ایک ضعیف یا موضوع روایت بھی دکھا سکتے ہیں جس میں یہ فرمایا گیا ہو کہ شادی کے لیے ایسی عورتوں کا انتخاب کرنا جن میں بچے جننے کی صلاحیت نہ ہو یا ہو تو بالکل کم ہو؟
- اگر خاندانی منصوبہ بندی کو جواز فراہم کرنے والے ان سوالوں کا جواب نفی میں دیں اور یقیناً جواب نفی میں ہی ہوگا تو ان سے خیر خواہانہ گزارش ہے کہ ان کا طرز عمل شریعت اسلامیہ سے متصادم جا رہا ہے، ان کی کاوشیں مزاج نبوی صلی اللہ علیہ وسلم

سے معارضہ کر رہی ہیں، لہذا اگر مجوزین خاندانی منصوبہ بندی کے موضوع کو دین کا مسئلہ سمجھ کر اس کا جواز ثابت کرنے کے لیے کوشاں ہیں اور اپنی نیتوں میں تخلص ہیں تو انہیں اپنے موقف پر ضرور نظر ثانی کرنی چاہیے، ہاں! اگر کوئی مسلم دانشور ماتھس کے نظریے کی فقہی تخریج کو اسلامی خدمت کہنے پر مصر ہو تو اس کا معاملہ الگ ہے۔ یہ نظریہ کسی غلط فہمی پر مبنی نہیں ہے، جو دلائل اور براہین سے تبدیل ہو سکے، بلکہ یہ سوچے سمجھے منصوبے کے تحت قائم ہوا ہے، جو کسی دلیل اور حجت کے سامنے سرنگوں ہونے کی بجائے اس کی تاویل و تردید کو اپنی ذمہ داری سمجھ کر بجالانے کے لیے کمر بستہ ہے۔ یہ سلسلہ گذشتہ نصف صدی سے اسلامی دنیا میں قائم ہے، اس اکھاڑے میں پہلے صرف تجدد پسند طبقہ شریک تھا، اب مختلف عناوین کے تحت متدین علماء کرام کو بھی شریک موضوع بنایا جا رہا ہے۔ علماء کرام نیک مقاصد کے تحت ایسی مجالس میں شریک ہوئے ہیں اور اہل مجالس ان کی شرکت کو اپنے مقاصد کے لئے استعمال کرتے ہیں۔

ضبط ولادت اور اسلامی نقطہ نظر

”تحدید نسل“ کا شریعت اسلامیہ کی روشنی میں جائزہ لینے کے بعد اب ضبط ولادت سے متعلق اسلامی نقطہ نظر جاننے کی کوشش کرتے ہیں۔

ضبط ولادت یا منع حمل کا موضوع اس معنی کر فقہی موضوع کہلاتا ہے کہ اس کے لیے جو بنیاد بتائی جاتی ہیں، اس بنیاد پر فقہاء کرام نے حسب موقع کلام کیا ہے، وہ ”بنیاد“ ”عزل“ ہے (بیوی یا باندی سے اس طور پر شہوت پوری کرنا کہ مادہ منویہ کا اخراج محل میں نہ ہو) اس مسئلے پر حدیث و فقہ کی ہر کتاب میں تقریباً بحث موجود ہے، کہیں گنجائش کا بیان ہے اور کہیں ممانعت و تکلیف کو وضاحت و صراحت کے ساتھ اجاگر کیا گیا ہے، اس موضوع پر مفصل بحث ابن قیم رحمہ اللہ کی زاد المعاد اور امام غزالی رحمہ اللہ کی احیاء العلوم میں آداب العاشرہ کے تحت مذکور ہے، مفصل بحث کے چند مندرجات کو خاندانی منصوبہ بندی کا حامی طبقہ اپنی حمایت میں زور و شور سے پیش کرتا ہے۔

حالانکہ ان پر لازم تھا کہ وہ دونوں پہلوؤں کو ملحوظ رکھتے ہوئے یہاں بھی مزاج نبوی کا ادب بجالاتے اور امام غزالی رحمہ اللہ کے فلسفی نقطہ نگاہ کو سمجھنے کی کوشش کرتے۔ اہل علم جانتے ہیں کہ احکام شریعت کی عقلی حکمتوں و مصلحتوں سے بحث کرنا، احکام شریعت کے دینی و روحانی ثمرات کے ساتھ مادی فوائد سمجھانے کے لئے امام غزالی رحمہ اللہ کا خاص طریقہ کار ہے، ایک ادنیٰ درجہ کا طالب علم بھی اگر امام غزالی رحمہ اللہ یا دیگر اسلامی فلاسفوں کی اس موضوع پر گفتگو کا جائزہ لے لے تو واضح طور پر معلوم ہوگا کہ یہ بزرگ یہ سمجھنا چاہتے ہیں کہ ”عزل“ کی ناپسندیدگی کے باوجود گنجائش کے بیان میں کیا حکمت ہے؟ اسباب و وجوہ کیا ہیں؟ دوسرے یہ کہ گنجائش اور رخصت کے لیے کیا کیا شرائط ہونی چاہئیں؟

غور فرمائیے کہ ”عزل“ کے جواز کے لئے حکمت کا بیان اور شرائط کا التزام خود اس بات کی دلیل ہے کہ ”عزل“ کا مسئلہ اتنا عام الوقوع یا مطلق الجواز نہیں ہے، جتنا اسے سمجھا اور باور کرایا جا رہا ہے، مگر جن لوگوں نے اسے ہر حال میں جائز ثابت کرنا ہے اور اس پر عمل کو کارٹوب باور کرانا ہے، انہیں کسی عبارت میں عزل کے ساتھ بس لفظ ”جائز“ کے علاوہ کچھ دیکھنا، سوچنا اور پڑھنا ہی نہیں ہے، یہ نفسیاتی مسئلہ ہے فقہی نہیں۔

عزل اور احادیث نبویہ علیہ السلام

خاندانی منصوبہ بندی کے علم برداروں کے شرعی مشیر ”نس بندی“ کو منصوبہ بندی باور کرانے کے لیے عام طور پر ان احادیث مبارکہ کو پیش کرتے ہیں جن سے بظاہر ”عزل“ کا جواز ثابت ہوتا ہے، حالانکہ صحیح دینی رائے قائم کرنے کے لیے ان روایتوں کو پیش نظر رکھنا بھی ضروری ہے جن میں عزل کی ناپسندیدگی کا تذکرہ ہے، نیز یہ بات بھی انتہائی غور طلب تھی کہ آیا عزل کا مسئلہ شریعت کے تعبدی امور میں سے ہے یا مایاں بیوی کے مخصوص تعلق کے ضمن میں محض انفرادی اور خانگی مسئلہ ہے؟ اس لیے ذیل میں اس مضمون کی دونوں طرح کی چند روایتیں نقل کرنے کے بعد اپنی بات کو آگے بڑھاتے ہیں، چنانچہ عزل کے جواز پر پیش کی جانی والی مشہور روایت یہ ہے:

۱: ”قال عمر: واخبرني عطاء انه سمع جابرا رضى الله عنه يقول: كنا نعزل والقرآن ينزل.“

۲: ”وفى رواية: كنا نعزل على عهد رسول الله صلى الله عليه وسلم، فبلغ ذلك النبي صلى الله عليه وسلم فلم ينهنا.“

۳: ”وفى رواية: عن عمر بن الخطاب رضى الله عنه انه قال: نهى رسول الله صلى الله عليه وسلم أن يعزل عن الحرة إلا باذنها.“

۴: دوسری طرف حضرت ابوسعید خدری رضی اللہ عنہ کی روایت ہے، جو غزوہ بنی مصطلق کے موقع پر وارد ہوئی تھی کہ انہوں نے حضور صلی اللہ علیہ وسلم سے عزل کے بارے میں پوچھا تو آپ نے یوں ارشاد فرمایا: ”ما علیکم ان لا تفعلوا، ما من نسمة کائنة الی یوم القیمة الا وہی کائنة.“

یعنی اگر تم ایسا نہ کرو تو تمہارا کوئی نقصان نہیں، کیونکہ جو جان قیامت تک پیدا ہونی والی ہے، وہ ضرور ہو کر رہے گی۔

۵: ایک اور روایت حضرت جذامہ بنت وہب کی ہے کہ صحابہ کرام نے حضور صلی اللہ علیہ وسلم سے عزل کے بارے میں سوال کیا تو آپ نے فرمایا: ”ذلك الواد الخفي، وهي اذا المؤودة سلت.“

یعنی ”عزل“ خفیہ طریقے سے اولاد کو زندہ درگور کرنے کے مترادف ہے، جو آیت قرآنی ”اذا المؤودة سلت“

کے زمرے میں آتا ہے۔

۶..... حضرت ابوسعید خدری رضی اللہ عنہ سے یوں بھی روایت ہے:
 ”اصبنا سبیا فکنا نعزل فسالنا رسول اللہ صلی اللہ علیہ وسلم فقال: أو انکم تفعلون؟ قالها
 ثلاثا، ما من نسمة کائنة الی یوم القیمة الا هی کائنة.“
 یعنی جب حضور صلی اللہ علیہ وسلم سے صحابہ نے عزل کے بارے میں پوچھا تو آپ صلی اللہ علیہ وسلم نے اظہارِ تعجب کرتے
 ہوئے فرمایا کہ: کیا تم لوگ ایسا کرتے ہو؟ یا جس نفس کو بھی تاروز قیامت پیدا ہوتا ہے، وہ بہر حال پیدا ہو کر رہے گی۔

۷..... حضرت اسماء بنت یزید رضی اللہ عنہا فرماتی ہیں کہ میں نے رسول خدا صلی اللہ علیہ وسلم کو یہ کہتے ہوئے سنا ہے:
 ”لا تقتلوا اولادکم سراً، فان النخیل یدرک الفارس. فیدعثره عن فرسه“ (ابو داؤد)

۸..... حضرت سعد بن ابی وقاص رضی اللہ عنہ فرماتے ہیں کہ ایک شخص حضور صلی اللہ علیہ وسلم کے پاس آیا اور کہنے لگا:
 ”ابی أعزل عن امرائی فقال له رسول اللہ صلی اللہ علیہ وسلم: لم تفعل ذلك؟ فقال الرجل:
 أشفق علی ولدها، فقال رسول اللہ صلی اللہ علیہ وسلم: لو کان ذلك ضاراً اضر فارس
 والروم.“ (مشکوٰۃ المصابیح، ص: ۲۷۶)

۹: ”عن أسامة بن زید قال: جاء رجل إلی رسول اللہ صلی اللہ علیہ وسلم فقال: إنی أعزل
 عن امرائی شفقة علی ولدها، فقال رسول اللہ صلی اللہ علیہ وسلم: لا، ان کان ذلك فلا،
 ما ضر ذلك فارس ولا الروم (مسلم)

۱۰: ”عن عمر بن الخطاب رضی اللہ عنہ، أنه قال: نهی رسول اللہ صلی اللہ علیہ وسلم أن
 یعزل عن الحرّة إلا باذنہا (مسند احمد) وكذا عن ابن عباس قال: نهی عن عزل الحرّة إلا
 باذنہا (عبد الرزاق والبيهقي)

مندرجہ بالا احادیث مبارکہ میں واضح طور پر یہ بیان موجود ہے کہ ”عزل“ کے جواز کے ساتھ ساتھ ممانعت اور
 قباحت و شاعت کا بیان بھی مذکور ہے، البتہ یہ فرق صاف عیاں ہے کہ اجازت کا بیان مخصوص، مشروط و مقید ہے، اور
 کراہت و ناپسندیدگی کا بیان عموم و اطلاق سے باوصف ہے۔

ممانعت کی روایتوں میں یہ بھی صراحت پائی جا رہی ہے کہ اگر عزل کے پیچھے متوقع خدشات و توہمات کا رفرما ہوں
 تو پھر درست نہیں ہے

تیسرا یہ کہ خود ”جواز“ والی روایتوں سے واضح طور پر ثابت ہوتا ہے کہ ”عزل“ میاں بیوی کا انفرادی، ذاتی اور
 صوابدیدی معاملہ ہے، اسے ادارتی و ریاستی مداخلت سے محفوظ اور دور رکھنا چاہیے، جیسا کہ حضور صلی اللہ علیہ وسلم کے
 ارشادات سے آپ کی ناگواری اور ناپسندیدگی عیاں ہے، مگر کلی طور پر ممانعت نہیں فرمائی، بلکہ کبھی یوں فرمایا کہ: اگر ایسا نہ

کرو تو تمہیں کیا نقصان ہوگا۔ کبھی یوں فرمایا کہ: آزاد عورت کی رضامندی سے ایسا کر سکتے ہو اور خود سب سے بڑا استدلال ”کنا نعل والقرآن یمنزل“ اس بات کا بیان ہے ”عزل“ قانونی و دستوری مداخلت سے آزاد رہا ہے۔

اس سے بخوبی اندازہ لگایا جاسکتا ہے کہ ”عزل“ کے جواز پر جن روایتوں سے استدلال کیا جاتا ہے، ان روایتوں سے جہاں ”عزل“ کی گنجائش معلوم ہوتی ہے، اس سے زیادہ یہ ثابت ہوتا ہے کہ میاں بیوی کے اس انفرادی صوابدیدی عمل میں ریاستی، قانونی یا ادارتی دخل اندازی کا کوئی جواز نہیں، یعنی اس مسئلے کو تنظیم، ادارہ یا ریاست کی سطح پر اٹھانا بالکل درست نہیں ہے۔

چوتھا یہ کہ جواز بتانے کے لئے جو الفاظ و تعبیرات استعمال ہوئے، وہ ناپسندیدگی سے خالی نہیں۔ اس کے مقابلے میں ممانعت والی روایتوں میں بیان حکم کے لیے زیادہ سخت الفاظ استعمال کے لیے گئے ہیں مثلاً ”و ادخنی“ (خفیہ طور پر زندہ درگوری)، یہ ڈانٹ کہ نہ کریں۔ اور ”قتل بالسرا“ (یعنی خفیہ طور پر قتل کرنا)، تو ہم پرستی کا حصہ قرار دیتے ہوئے اس کے ازالے کے لیے ”عاز“ دلانے کے لیے کافروں کی مثالیں دینا وغیرہ وغیرہ۔

اس حقیقت حال کی روشنی میں ”عزل“ کے مجوزین کے مطلق استدلال، طرز استدلال اور یکطرفہ روش تو بہت بڑا سوالیہ نشان ہے؟ البتہ اس مسئلے سے متعلق جہاں تک اباحت کے علمی پہلو کا تعلق ہے، وہ نہ تو زیادہ طویل ہے، نہ اتنا پیچیدہ اور گنجلک ہے، جسے سمجھنے اور سمجھانے کے لئے ڈھیروں خزانے خرچ ہوں اور ضخیم، ضخیم مقالے لکھے جائیں۔

اہل علم کے ہاں علمی بحث کی حیثیت سے ان چند سطروں کا اعادہ بھی کافی ہے جو امام نووی رحمۃ اللہ نے اس موضوع کی دو طرفہ احادیث کو ذکر کرنے کے بعد رقم فرمائی ہیں، ان کے ارشاد کا حاصل یہ ہے کہ ”عزل“ مطلق مکروہ ہے، کیونکہ یہ قطع نسل کا راستہ ہے، اسی وجہ سے ”عزل“ کو حدیث میں ”و ادخنی“ سے تعبیر کیا گیا ہے، کیونکہ ”عزل“ نسل کی پیدائش و افزائش کی ایسی ہی ڈاکہ زنی ہے جس طرح زندہ درگوری کے ذریعہ بچے کو قتل کرنے میں ہے۔

دوسری طرف جب ان (منع والی) احادیث کو رخصت و اجازت والی حدیثوں کے ساتھ جمع و تطبیق کی کوشش کرتے ہیں تو یہی رائے سامنے آتی ہے کہ ممانعت کراہت تنزیہی پر محمول اور اجازت کا محور و محمل یہ ہے کہ عزل بس حرام نہیں ہے، اجازت کا یہ معنی نہیں ہے کہ کراہت ہی ختم ہوگئی،

بتا بریں صحیح نقطہ نظر یہی معلوم ہوتا ہے کہ ”عزل“ نہ تو بالکل حرام ہے اور نہ بلا کراہت جائز ہے، جہاں جن صورتوں میں کراہت کے ساتھ جائز ہے وہ شریعت کا لازمی تبدیلی حکم ہرگز نہیں، جسے بلا روک ٹوک بے حجابانہ اختیار کیا جائے، اسے پیشہ اور مشن بنایا جائے اور سرکاری یا غیر سرکاری اداروں کی مستقل مصروفیت میں دیا جائے، بلکہ یہ میاں بیوی

کا باہمی انفرادی، نجی اور بند کمرے کا صوابدیدی معاملہ ہے، وہ ان کے ذاتی حالات کے تناظر میں زیادہ سے زیادہ مباح عمل ہے۔

اور مباحات کا ضابطہ امام شاطبی رحمۃ اللہ نے یہ ذکر کیا ہے کہ ”ھو تابع للأغراض“ اگر مباح اعمال کا محرک صحیح غرض ہو تو صحیح ہے اور اگر مباح اعمال میں غرض فاسد کی تحریک شامل ہو یا عام معمول کے مطابق مباح عمل کسی ممنوع کام کے لیے وسیلہ بنتا ہے تو ایسے مباح کو ممنوع کام کا وسیلہ ہونے کی بنا پر اختیار نہیں کیا جاسکتا ہے۔ (المواہبات: ۱۷۶/۱)

لہذا یہ کہنے کی مطلق منجائش ہے کہ اگر عزل کی رخصتوں کی بنیاد پر منع حمل کی احتیاطی تدابیر میاں بیوی ذاتی عوارض کے تحت کریں تو مباح ہے اور اگر خاندانی منصوبہ بندی کے مغربی مشن کی تکمیل کے لیے کریں تو غرض فاسد کی وجہ سے ناجائز ہے۔ واللہ اعلم

☆☆☆☆☆☆☆☆

﴿اعتذار﴾

مجلہ المباحث الاسلامیہ کے بعض احباب کے رخصت پر جانے، اور بعض دیگر وجوہات کی بناء پر مجلہ قارئین کرام کو قدرے تاخیر سے مل رہا ہے۔ انتظار کی زحمت پر ادارہ معذرت خواہ ہے۔ ہم آپ کو یقین دلاتے ہیں کہ انشاء اللہ آئندہ آپ کے ذوق مطالعہ کا سامان لیے مجلہ بروقت پہنچے گا۔